



Il-Knisja Arcipretali tagħna - Mitt sena ilu

Kitba ta' Joseph G.M. BORG

Immexxija mill-Arcipriet Dun Pawl Mallia

Sewwa sew mitt sena ilu, ir-Rotunda għażiża tagħna l-Mostin kienet immexxija mill-Arcipriet Gudjan Dun Pawl Mallia. Huwa mexxa l-Parroċċa għal 22 sena shah u kien it-tielet Arcipriet tal-Mosta minn mindu l-knisja tagħna bdiet tgawdi t-titlu ta' Knisja Arcipretali. Kien ha l-pussess tal-Parroċċa Mostija fil-11 ta' Ġunju 1907, u dam imexxiha sa Frar tal-1930, meta mbagħad, f'dak l-istess xahar ha l-pussess bhala Kanonku Kapitolari tal-Katidral. Baqa' msemmi għat-tjubija li kien juri mal-poplu afdat f'idejh u l-aktar mat-tfal.

Fi żmien il-Parrokat tiegħu, ir-Rotunda stagħniet b'opri artistici kbar, l-aktar bil-hidma tal-wisq habrieki Prokuratur li kellha l-knisja tagħna dak iż-żmien, Dun Anġ Camilleri. Dan kien kollaboratur kbir u tista' tgħid l-id il-leminija tal-Arcipriet Mallia.


Lill-Arcipriet Mallia messitu x-xorti li jkollu l-unur kbir li jilqa' fil-Parroċċa tagħna l-XXIV Kungress Ewkaristiku Internazzjonali tal-1913. F'dik l-okkażjoni memorabbli, kien hu li laqa' l-Legat tal-Papa l-Kardinal Domenico Ferrata b'erba' Kardinali ohra miegħu, flimkien ma' għadd ta' arċisqfijiet, isqfijiet u kungressisti ohra mid-dinja kollha, miġburin fir-Rotunda għal-akbar għieh ta' Ġesù Ostja.

Imżejna b'għadd sabih ta' qassisin

Għall-grazzja t'Alla, il-Mosta qatt ma kienet nieqsa mis-sacerdoti. Ġie li kellha kleru ta' tletin u ġie li iżjed ukoll. Mill-ismijiet tal-qassisin li hemm imnizzlin fuq



Lapida li tinsab fl-art f'nofs il-kor bl-ismijiet tal-Arcipriet u l-Kleru Mosti fuq id-1909, li kienu ħallsu biex l-art tal-kor tiġi ċċangata bi rham fuq id-disinn tas-Sur Rafel Caruana Dingli.



L-Arcipriet Gudjan Dun Pawl Mallia (li mexxa l-Parroċċa minn Ġunju 1907 sa Frar 1930) - pittura li tinsab fis-sagrastija.


il-lapida li hemm fl-art f'nofs il-Kor, niehdu li mal-mitt sena ilu, fil-Parroċċa kellna 24 qassis Mosti, barra l-Arcipriet. Skont din il-lapida, dawn kienu taw il-flus biex l-art tal-Kor tiġi ċċangata wkoll bi rham mill-ifjen fuq id-disinn tas-Sur Rafel Caruana Dingli. Wiehed irid ifakkar li l-art tal-Presbiterju kienet diġà tlestiet fl-1906. Bejn l-1909 u l-1911 sar iċ-ċangar bl-irham kemm tal-Kor u kemm tal-qiegha tal-art kollha tar-Rotunda. Kien proġett kbir u ambizzjuż iktar u iktar meta tiftakar li sar fi żmien ta' għaks.

Għas-sodisfazzjon ta' min qed jaqra, nagħtu hawn l-ismijiet ta' dawk il-qassisin li għexu seklu ilu u li isimhom jidher fuq il-lapida li semmejna. Dawn huma

I-Arċipriet Dun Pawl Mallia, Dr. Dun Pietru Magri, Dun Ġammari Muscat, Dun Wistin Azzopardi, Dun Baskal Chetcuti, Dun Ġwann Fenech, Dun Anġ Camilleri, Dun Salv Camilleri, Dun Karm Gauci, Dun Pawl Mifsud, Dun Karm Camilleri, Dun Paċik Galea, Dun Ġużepp Grech, Dun Ġwann Muscat, Dun Ġużepp M. Dimech, Dun Ġużepp Borg, Dr. Dun Costantino Grech, Dun Karm Camilleri Magro, Dun Pawl Camilleri, Dun Anġ Falzon, Dun Edgar Salomone, Dun Pawl Chetcuti, Dun Mikiel Anġ Said, Dun Ġwann Bonnici u Dun Salv Grech.

Inawgurazzjoni tal-paviment grandjuż tar-Rotunda


Żgur li wahda mill-isbah opri li bihom hu mzejjen is-Santwarju monumentali tal-Verġni Marija Assunta fil-Mosta, huwa l-paviment. Din il-biċċa xoghol kbira tlestiet b'sodisfazzjon kbir tal-poplu Mosti fl-1911, wara sentejn xoghol li kien afdat f'idejn l-imghallem ta' hila Mariano Spina. Il-paviment sar fuq id-disinn tal-arkitett tar-Rotunda Ġorġ Grognet de Vassè. Ta'



Il-paviment tar-Rotunda waqt il-jiem tal-festa ta' Santa Marija sal-1910.



Il-biċċa xoghol kbira tal-pavimentar il-ġdid tlestiet b'sodisfazzjon kbir tal-poplu Mosti fl-1911, wara sentejn xoghol, u bit-tħabrik tal-Arċipriet Dun Pawl Mallia - (kartolina).



Il-paviment tar-Rotunda (fuq id-disinn tal-arkitett Ġorġ Grognet) inhadem mit-Taljan Mariano Spina u mghejjun mill-Malti Antonio Galea minn B'Kara.

min jghid ukoll li l-imghallem Taljan Mariano Spina kien mghejjun f'din il-biċċa xoghol minn mghallem iehor Malti - Antonio Galea minn Birkirkara. L-opra tal-paviment kienet swiet lill-poplu Mosti 2,018 lira sterlina.

Il-paviment kien ġie nawgurat sollemnem mill-Isqof Mons. Pietru Pace nhar l-1 t'Awwissu, 1911. Din

l-opra żżanznet hmistax-il jum qabel il-festa ta' Santa Marija, b'sodisfazzjon kbir tal-Arċipriet Mallia, tal-Prokuratur Dun Anġ Camilleri u ta' Dun Ġużepp Borg li għenu hafna fil-ġbir tal-flus, kif ukoll tal-bqija tal-Kleru u tal-Mostin kollha. Minhabba li kienu żminijiet ta' faqar, Dun Anġ Camilleri kellu jidhol garanti bl-ipoteka ta' ġidu kollu li kieku l-flus mehtieġa ma ngabrux, iżda l-fatti wrew xorta ohra għax din l-opra ngabret sa l-inqas habba.


Hija tassew hasra li din l-opra hekk kbira kellha ssofri hssarat kbar matul l-ahhar gwerri dinjija propju nhar id-9 t'April 1942, meta l-bomba Ġermaniża nifdet il-koppla tar-Rotunda. Kellu saħansitra jinbidel ir-rużun tan-nofs u l-hssarat l-ohra mxerrdin mal-bqija tal-paviment tranġaw għall-habta tal-ahhar tal-hamsinijiet tas-seklu li għadda minhabba li kien diffiċli li jinstab irham aħmar sewwa sew bħal dak li kien hemm.

Żewġ statwi tal-irham għal fuq il-Presbiterju

Mal-paviment kienu żżanznu wkoll iż-żewġ statwi tal-Evangelisti San Ġwann u San Luqa li naraw fuq il-Presbiterju wahda fuq kull naha tal-Artal Maġġur. Dawn kienu saru biex minn fuqhom jtkantaw l-Epistola u l-Evangelju waqt il-Quddiesa Kantata



L-istatwa tal-irham tal-Evanġelista San Ġwann u ... li naraw fuq il-presbiterju waħda fuq kull naha tal-artal maġġur



tal-Evanġelista San Luqa. (ritratti: Mark Micallef)

Tridentina kif kien issir qabel ir-Riforma Liturġika tal-Koncilju Vatikan II.

Dawn l-istatwi tal-irham fin abjad huma xoghol tal-iskultur Sebastiano Spampinato, kif jidher minqux fuq in-naha ta' wara tal-pedata tal-istatwa ta' San Luqa. Qamu 140 lira sterlina u ġew imhallsin u mogħtija bhala rigal lill-knisja taghna mill-Prokuratur Dun Ang Camilleri, kif tgħid il-kitba minquxa fuq il-faċċata tan-naha ta' wara taż-żewġ pedestalli li għandhom dawn l-istatwi.

Imhejjija biex tilqa' fiha l-Kungress Ewkaristiku

Din kienet il-qagħda, bejn wiehed u iehor tal-knisja arċipretali taghna mitt sena ilu u sewwa sew fl-1911. Ma kienux laħqu għaddew sentejn shah, meta bhal sajjetta fil-bnazzi, faqqgħet l-aħbar sabiha li l-Kungress Ewkaristiku Internazzjonali tal-1913 kien se jsir f'Malta. Aħbar isbah għall-Mostin ta' dak iż-żmien li mliethom b'ferh li ma jiftissirx meta saru jafu li l-knisja taghna kienet giet magħzula bhala l-post ewlieni, fejn

kellhom isiru l-laqqgħat ta' dan il-Kungress. Ma setgħetx kienet għażla isbah. Kienet knisja monumentalni mibnija b'tant imhabba u sagrafiċċi minn poplu fqajjar tassew Nisrani li kien lest li jissagrafika kollox għall-imhabba tar-Reliġjon tiegħu. Kienet knisja li fil-għamla tagħha hi tonda bhall-Ostja Mqaddsa u bhad-dinja u għalhekk denja wahedha li tilqa' fiha Kungress miġbur mid-dinja kollha għall-ikbar gieh ta' Ġesù Ostja.

Imzejna diġà bi ġmiel tal-pittura tat-tmien lunetti b'xeni mill-hajja ta' Kristu fuqhom, imzejna diġà b'lampier tal-fidda u b'sett linef tal-kristall u b'orgni mill-aqwa, kif ukoll b'baldakkin xejn anqas sabih, u issa b'dak il-paviment grandjuż, dehret tassew denja li tilqa' fiha dan l-XXIV Kungress Ewkaristiku li l-grajja tiegħu, fl-2013 tagħlaq mitt sena li sehhet fostna.

Referenzi:

- ⁱ⁾ Azzopardi P.F. Domenico, 'L'XXIV Cong. Euchar. Inter.', p. 28-33
- ⁱⁱ⁾ Camilleri Dun Ang, Tifkira għażiża tas-Saċ. Dun Ang Camilleri
- ⁱⁱⁱ⁾ Salomone Rev. Edgar W., 'Musta Memories and Charms', p. 26
- ^{iv)} Vella E.B. u Ohrajn, p. 218-226, 268